

እቲ ጉባኤ ጉብኡ ፈጸሙ

ሓሚቹ ጸቢቹ ተዛዘሙ

ንዓኹም መሪጸም ተደምዷሙ

ከም ደቂእነ ብሓደ ዕመሙ

ብስምምዕ ንቕድሚት ሰጉሙ

ተጠንቀቅ ሰብ ከይተቐይሙ

ከይሓሚኹም ምሰናይ ቀመሙ።

ሓሚቹ ጸቢቹ ጉባኤ ሓሊፉ

እቲ ስራሕ ጊደኹም ተሪፉ

ነቲ ህዝቢ ብሓደ ጠርንፉ

ወገነይ ወገንካ ከይትሃርፉ

ሓፋሽ ክሰዕበኩም ተገፊፉ

ዲሞክራሲ ህዝብና ሃሪፉ

ተነፊዕኩም ታሪኽኩም ትገድፉ።

ከይመስለኩም ዝዓበዩ ሸመት

ዓቢ ስራሕ'ዩ ኣይኮነን መዝነት

ጓሶት ሓፋሽ ኢኹም ክትኮኑዎ ድሕነት

ሓደ ኣካል ኩኑ ብሕውነት

ክትምስገኑ ብህዝቢ ብእምነት

ኣድሕንዎ ካብ ሰውር ባርነት

ተነፊዕኩም ክትኮኑ ኣብነት።

ተቐበሉ ክብለኩም ሓደራ

ረኣይዎ ሸግር ናይ ኤርትራ

ኣደ ጎበዝ ኣርባዕተ ቀቢራ

ኣፍልባ ትወቅዕ ኣንጻርጺራ

ተመስግኖ ነቲ ሕማቕ ናብራ

መንግስትና ትብል ኣንቃዕሪራ

ብውሽጣ ግን ኣምዑታ ሓሪራ።

ኣስማት ወይ ጭርሖ ክራቐቐ

መለመኒ ገንዘብ ክጥይቐ

ምእንቲ ንህዝቢ ክጨንቐ

እቲ ሓፋሽ ትዕዘብቱ ጸንቂቹ

ንመን ከምዘነግሮ ተጨኒቹ

ተኸምቲኛ ከም በረድ ሓቐቹ።

ዓመት ዓመት ገንዘብ ከደንፍዑ

መመሪጸም አስማት ይጽውዑ

ደረፍቲ ሰዲዶም ይስዕስዑ

ንምሸቱ ገንዘብ ይስልዑ

እቲ ዘይመጸ ይብሉዎ ከዲዑ።

ሓዳሽ ጭርሖ አላ ተወሊዳ

ተጠሚቻ እንቢ ንአገዳ

አየ ህዝቢ ሽግር ዝወረዳ

መኸተ ወዲአ ነዚ ተፈሪዳ

ክትፍጽሞ አሎዎ ዝወረዳ

መደምደምታ ዘይርከቦ ዕዳ

ዘይጨረሖ ይብልዎ ኪሒዳ።

አነ ክነግረኩም መጨረሻታ

ንህዝብኹም አርግጽዎ ባይታ

ንክነብር ብሰላም ብደስታ

ህዝቢ ክትመጻኩም ተጎቲታ

መገዲ ሃብዎ ሓቤሬታ

ንሰማማዕ ንግደፎ ሕሜታ

ህዝብና ደኺሙ ብሃንቀውታ።

ክንድሺሕ ገብረዝጊ

አባል ኤርትራዊ ህዝባዊ ምንቅስቃስ ጀርመን